

کچھ

افلاطون اپنے استاد سقراط کے پاس آیا اور اس سے کہنے لگا آپ کا نوکر بازار میں کھڑے ہو کر آپ کے بارے میں ہرزہ سرائی کر رہا تھا۔ سقراط نے مسکرا کر پوچھا وہ کیا کہہ رہا تھا۔ افلاطون نے جذباتی لہجے میں جواب دیا۔ "آپ کے بارے میں کہہ رہا تھا۔۔۔" سقراط نے ہاتھ کے اشارے سے اسے خاموش کروایا اور کہا "آپ یہ بات سنانے سے پہلے اسے تین کی کسوٹی پر رکھو، اسکا تجزیہ کرو اور اس کے بعد فیصلہ کرو کیا تمہیں یہ بات مجھے بتانی چاہیے" افلاطون نے عرض کیا "یا استاد تین کی کسوٹی کیا ہے" سقراط بولا "کیا تمہیں یقین ہے تم مجھے جو بات بتانے لگے ہو یہ بات سو فیصد سچ ہے" افلاطون نے فوراً انکار میں سر ہلادیا، سقراط نے ہنس کر کہا "پھر یہ بات بتانے کا تمہیں اور مجھے کیا فائدہ ہوگا" افلاطون خاموشی سے سقراط کے چہرے کی طرف دیکھنے لگا، سقراط نے کہا "یہ پہلی کسوٹی تھی، ہم اب دوسری کسوٹی کی طرف آتے ہیں،" مجھے تم جو بات بتانے لگے ہو کیا یہ اچھی بات ہے" افلاطون نے انکار میں سر ہلا کر جواب دیا "جی نہیں یہ بری بات ہے" سقراط نے مسکرا کر کہا "کیا تم یہ سمجھتے ہو تمہیں اپنے استاد کو بری بات بتانی چاہیے" افلاطون نے انکار میں سر ہلادیا، سقراط بولا "گویا یہ بات دوسری کسوٹی پر بھی پورا نہیں اترتی" افلاطون خاموش رہا، سقراط نے ذرا سارک کر کہا "اور آخری کسوٹی، یہ بتاؤ وہ بات جو تم مجھے بتانے لگے ہو کیا یہ میرے لیے فائدہ مند ہے" افلاطون نے انکار میں سر ہلایا اور عرض کیا "یا استاد یہ بات ہرگز ہرگز آپ کے لیے فائدہ مند نہیں" سقراط نے ہنس کر کہا "اگر یہ بات میرے لیے فائدہ مند نہیں تو پھر اس کے بتانے کی کیا ضرورت ہے" افلاطون پریشان ہو کر دائیں بائیں دیکھنے لگا۔

سقراط نے گفتگو کے یہ تین اصول آج سے چوبیس سو سال قبل وضع کر دیے تھے۔ سقراط کے تمام شاگرد اس پر عمل کرتے تھے۔ وہ گفتگو سے قبل بات کو تین کسوٹیوں پر پرکھتے تھے۔ کیا یہ بات سو فیصد درست ہے۔ کیا یہ بات اچھی ہے اور کیا یہ بات سننے والوں کے لیے مفید ہے۔ اگر وہ بات تینوں کسوٹیوں پر پوری اترتی تھی تو وہ بے دھڑک بات کر دیتے تھے اور اگر وہ کسی کسوٹی پر پورا نہ اترتی یا پھر اس میں کوئی ایک عنصر کم ہوتا تو وہ خاموش ہو جاتے تھے۔

میں نے مغرب میں زیادہ تر لوگوں کو اس اصول پر کاربند دیکھا۔ ٹیورن اٹلی کا ایک خوبصورت شہر ہے۔ یہ شہر سوئٹزرلینڈ کی سرحد پر واقع ہے اور یہ اپنی اچھی ہمسائیگی کی وجہ سے بہت خوبصورت، پر امن اور صحت افزا شہر ہے۔ یہ دو ہزار سال پرانا شہر ہے۔ شہر کے درمیان سے دریائے پوگزرتا ہے۔ یہ دریا شہر کے حسن میں مزید اضافہ کر دیتا ہے۔ ٹیورن انٹرنیشنل لیبر آرگنائزیشن کا ٹریننگ سنٹر ہے۔ مجھے 2009ء میں اس سنٹر میں انٹرنیشنل لیبر آرگنائزیشن میں چھوڑا سا کورس کرنے کا موقع ملا۔ میں نے وہاں سے کچھ اور سیکھایا نہیں سیکھا یہ الگ بات ہے۔ لیکن مجھے سقراط کا یہ فارمولا سیکھنے کا موقع ضرور ملا۔

ہمارے تمام اساتذہ اطالوی تھے۔ کورس کی انچارج درمیانی عمر کی خاتون تھی۔ کورس کو آرڈی نیٹر میں بائیس سال کی نوجوان لڑکی تھی اور مرکزی استاد ہماری عمر کا جوان فلپ تھا۔ یہ بے انتہا مستعد، ہمدرد اور ماہر لوگ تھے۔ میرے گروپ میں آٹھ لوگ تھے۔ ان میں مصر کی درمیانی عمر کی ایک خاتون بھی شامل تھی۔ یہ خاتون لابیالی غیر ذمہ دار بلکہ تھوڑی سی بدتمیز بھی تھی۔ یہ عموماً گروپ کو چھوڑ کر کینے ٹیریا چلی جاتی تھی یا پھر سنٹر کے پب میں بیٹھ جاتی تھی۔ ایک دن فلپ نے مجھ سے پوچھا۔ آپ کا گروپ کیسا چل رہا ہے۔ میں نے پاکستانی روایات کے مطابق گروپ کے لوگوں کی غیبت شروع کر دی۔ میرا سب سے بڑا ہدف مصری خاتون تھی۔ فلپ خاموشی سے سنتا رہا۔ میں نے پیٹ بھر کر غیبت کی اور اس کے بعد سرشاری کے عالم میں فلپ کو دیکھنے لگا۔ فلپ نے میری کسی غیبت پر تبصرہ کیے بغیر مجھ سے پوچھا۔ کیا آپ نے اپنی ریسرچ مکمل کر لی۔ میں نے ہاں میں سر ہلایا اور اسکے بعد اسے بتانا شروع کر دیا۔ میرے گروپ کے کس لڑکے اور کس لڑکی نے انٹرنیٹ کی کس کس سائٹ سے مواد چوری کیا ہے۔ فلپ اس پر بھی خاموش رہا۔ میں سچ بول بول کر تھک گیا تو اس نے مجھے بتایا۔ ہمارے سینٹر میں وائی فائی کی سہولت موجود ہے۔ اگر آپ کو اس کا پاس ورڈ درکار ہو تو آپ مہربانی کر کے ریسپشن سے لے لیں اور وہ اس کے ساتھ ہی وہاں سے اٹھ کر چلا گیا۔ مجھے اس کا رویہ بہت برا لگا۔ مجھے محسوس ہوا۔ اس نے مجھے ریسپانس نہ دے کر میری توہین کی اور میں بے عزتی کے احساس میں جلنے لگا۔ لیکن پھر مجھے اچانک محسوس ہوا۔ فلپ سقراط کے تین اصولوں کا وارث ہے۔ اس نے دیکھا میری بات کی سچائی مشکوک ہے یہ بات بری ہے اور اس بات کا اسے کوئی فائدہ نہیں چنانچہ اس نے اس میں کسی قسم کا انٹرسٹ ظاہر نہیں کیا۔ ہاں البتہ وہ مروت یا اخلاقیات کی وجہ سے میری بات سنتا رہا۔ میں نے جرمنی میں ایک بار ایک جرمن صحافی کو ٹکڑے کے لطائف سنانا شروع کر دیے۔ میں جوں جوں لطائف سنانا گیا وہ ہنسنے یا

تہقہہ لگانے کی بجائے سنجیدہ ہوتا گیا۔ میں شرمندہ ہو گیا اور میں نے اسے پوچھا تم میرے لطائف سے لطف اندوز نہیں ہو رہے۔ اس نے سنجیدگی سے جواب دیا۔ یہ جھوٹے لطائف ہیں۔ ہٹلر ایسا نہیں تھا۔ دوسرا ہٹلر کی باتیں دنیا کے بے شمار لوگوں کو تکلیف دیتی ہیں۔ میں انہیں اچھا نہیں سمجھتا اور تیسرا یہ فضول اور بے معنی چیزیں ہیں ہم ان سے زیادہ اچھی گفتگو کر سکتے ہیں۔ چلو آؤ موسم کی بات کرتے ہیں۔ جرمنی میں اس سال سردیاں بہت دیر سے آرہی ہیں۔ میری شرمندگی میں اضافہ ہو گیا۔ میں نے ایک بار امریکہ میں ایک جاپانی سے ناگاساکی کے ایٹمی سانحے کے بارے میں پوچھا اس نے غور سے میری طرف دیکھا اور سنجیدگی سے بولا۔ ہم جاپانی 1945ء کے واقعے کو برا خواب سمجھتے ہیں۔ چنانچہ ہم اسکا عموماً ذکر نہیں کرتے۔ آپ مجھ سے اچھی باتیں پوچھو۔ آج کل ٹوکیو میں چیری بلاسم کا سیزن ہے ہمارے شہر میں چیری کے پھول کھلے ہوئے ہیں اور میں ان پھولوں پر جان دیتا ہوں۔ میں نے اس سے کہا تم اس ذکر سے خائف ہو اس نے فوراً جواب دیا۔ نہیں ہم بہادر قوم ہیں ہم نے دودو ایٹم بم سبے ہیں۔ آپ پوری دنیا میں جاپان کے بعد کوئی دوسرا ملک بتاؤ جس نے ایٹم بم کی تباہی سہی ہو۔ مگر ہم اس کے باوجود صرف پندرہ برسوں میں اپنے قدموں پر کھڑے ہو گئے تھے۔ لیکن ہم جاپانی سمجھتے ہیں ہمیں لوگوں کو اپنے دکھ سنا کر ان کا موڈ خراب نہیں کرنا چاہیے۔ ہمیں بے فائدہ باتوں میں بھی اپنا وقت برباد نہیں کرنا چاہیے۔ میں نے اس سے پوچھا کیا تم امریکہ کو اس کا ذمہ دار نہیں سمجھتے۔ کیا جاپانی امریکہ سے نفرت نہیں کرتے۔ اس نے ہنس کر جواب دیا۔ میرے بھائی ہماری نفرت دوسری جنگ عظیم کے ساتھ ہی ختم ہو گئی تھی۔ ہم اگر اس نفرت کو "کیری" کرتے تو آج بھی ناگاساکی اور ہیروشیما کے طبعے پر بیٹھ کر گریزاری کر رہے ہوتے۔ انسان کو محبت ہی سے فرصت نہیں ملتی کہ یہ نفرت بھی شروع کر دے۔ ہم بے فائدہ یا فضول چیزوں میں نہیں الجھتے۔ میری شرمندگی بڑھ گئی۔

یہ میری زندگی کے چند واقعات ہیں جبکہ میں نے درجنوں مرتبہ یورپ، امریکہ اور مشرق بعید کے لوگوں کو سقراط کے تینوں اصولوں پر عمل کرتے دیکھا، یہ غیبت، چغل خوری اور منفی باتوں سے ہمیشہ پرہیز کرتے ہیں۔ جب کہ ہم یہ تینوں بری عادتیں موجود ہیں۔ ہم ہر بات کو تبلیغ سمجھ کر پھیلاتے ہیں اور ہر گز ہر گز یہ نہیں سوچتے کیا یہ بات سچ بھی ہے، ہم یہ بھی نہیں دیکھتے یہ بات اچھی ہے اور ہم یہ بھی اندازہ نہیں کرتے ہمیں یا سننے والے کو اس کا کوئی فائدہ پہنچ رہا ہے؟ ہم بات کو کسوٹی کے تین اصولوں پر پرکھ بغیر اسے پھیلاتے چلے جاتے ہیں اور ایک لمحے کے لیے نہیں سوچتے ہماری اس حرکت سے کتنے لوگوں کو تکلیف پہنچ رہی ہوگی، آپ کو یقین نہ آئے تو آپ آج کے ایس ایم ایس دیکھ لیجئے، آپ کو ہر دوسرا ایس ایم ایس جھوٹا، برا اور بے فائدہ ملے گا، آپ کبھی اپنی گفتگو ریکارڈ کر کے سن لیں، آپ یہ دیکھ کر حیران رہ جائیں گے۔ آپ کی زیادہ تر باتیں سنی سنائی، بری اور بے فائدہ ہیں۔ ان باتوں کے سننے والے کو کوئی فائدہ نہیں ہوتا، ان سے اس کی پریشانی میں اضافہ ہوتا ہے اور یہ باتیں خلاف حقیقت یا غلط بھی ہیں اور ہمارے اس رویے نے پورے معاشرے کو بیمار کر رکھا ہے، ہم اگر بات کرتے ہوئے اس بات کو سقراط کے تین اصولوں پر پرکھ لیں تو ہمارے معاشرے کی اینگوائٹی میں پچاس فیصد کمی آسکتی ہے، ہم اور ہمارے ارد گرد موجود لوگ سکھی رہ سکتے ہیں، ورنہ دوسری صورت میں ہم بری باتوں کے کیچڑ میں دفن ہو جائیں گے اور بری خبروں کے چنگل میں بری خبریں کر رہ جائیں گے۔

(ماخوذ جاوید چوہدری)

الہدی انٹرنیشنل ویلفیئر فاؤنڈیشن

کراچی: 30-اے سندھی مسلم کوآپریٹو ہاؤسنگ سوسائٹی کراچی پاکستان



اسلام آباد: 7-اے کے بروہی روڈ H-11/4 اسلام آباد پاکستان

فون: +92-21-34528547 +92-21-34528548

پبلی کیشنز
AL-HUDA PUBLICATIONS

فون: +92-51-4866130-1 +92-51-4866125-9



06010049

www.alhudapk.com
www.farhathashmi.com